

کتاب "الجامع الکامل فی الحدیث الصحیح الشامل"، ایک تعارفی مطالعہ

An Introductory Study of "Kitab al-Jami' al-Kamil fi
Hadith al-Sahih al-Shamil"**Dr. Hafiz Hamid Ali Awan***Assistant Professor Institute of Islamic studies Bahauddin Zakariya,
University, Multan**Email: hafizhamidali@gmail.com***Muhammad Nadeem***M.Phil. Scholar**Institute of Islamic studies Bahauddin Zakariya University, Multan**Email: Mn76304@gmail.com***Abstract**

The complete name of the Adeem Kitab is "Al-Jaami Al-Kamil Fi Hadith Al-Saheeh Al-Shamil" It is a very good effort. Which has been done by Dr. This is the first collection of hadiths of Mustafa (peace be upon him) which contains completely correct hadiths. As the title of the book is clear. Dr. Sahib has spent a long period of almost twenty years in the preparation of this book. Sheikh Grami has prepared this collection of authentic hadiths by researching and investigating different books of hadiths. The subject of the book is the most accurate hadiths on the arrangement of jurisprudential chapters. There is a collection.

The book has been started by the worthy author with "Kitab al-Wahhi". After that there are series of books on faith, knowledge, purity, bath, menstruation, tayammum prayer and the last book is about the attributes of heaven and hell. The first edition of this book is 12 volumes. Which was published by the well-known international school of al-Riyadh in 1437. This is the great encyclopedia of Hadith Mustafa "Dar Ibn Bashir" is published by Pakistan in 19 thick volumes Contains It has 67 books (main titles 5605. There are chapters (sub-titles) and a total of 16546 correct hadiths.

Keywords: Complete, Effort, Collection Preparation, Investigating, Jurisprudential

کتاب کا تعارف:

"کتاب کا مکمل نام" الجامع الکامل فی الحدیث الصحیح الشامل" ہے یہ نہایت عمدہ کاوش ہے۔ جو ڈاکٹر صاحب نے انجام دی ہے۔ احادیث مصطفیٰ علیہ السلام کا یہ وہ عدیم النظیر مجموعہ ہے جو مکمل طور پر صحیح احادیث پر مشتمل ہے۔ جیسا کہ عنوان کتاب سے واضح ہے۔ ڈاکٹر صاحب موصوف نے اس کتاب کی ترتیب میں تقریباً بیس

سال کا طویل عرصہ صرف کیا ہے۔ شیخ گرامی نے احادیث کی مختلف کتابوں سے چھان بین اور تحقیق و تفتیش کر کے صحیح احادیث کا یہ مجموعہ تیار کیا ہے۔ کتاب کا موضوع فقہی ابواب کی ترتیب پر صحیح ترین احادیث کا مجموعہ ہے۔ کتاب کا آغاز لائق مصنف نے "کتاب الوجی" سے کیا ہے۔ اس کے بعد ایمان، علم، طہارت، غسل، حیض، تیمم نماز کی سلسلہ وار کتابیں ہیں اور آخری کتاب جنت اور جہنم کی صفت کے بارے میں ہے۔ اس کتاب کا پہلا ایڈیشن 12 جلدوں پر مشتمل تھا جو 1437ھ میں معروف عالمی ادارہ مکتبہ دار السلام الریاض نے شائع کیا تھا۔ حدیث مصطفیٰ علیہ السلام کا یہ عظیم موسوعہ ہے جس کا پہلا ایڈیشن ہاتھوں ہاتھ نکل گیا۔ اب اس کا دوسرا ایڈیشن ہمارے دوست شیخ ابن بشیر الحسینوی نے اپنے ادارے "دار ابن بشیر" پاکستان سے شائع کیا ہے۔ جو 19 ضخیم جلدوں پر مشتمل ہے۔ اس میں 67 کتابیں (مرکزی عناوین) 5605 ابواب (ذیلی عناوین اور کل 16546 صحیح احادیث ہیں۔ امام بخاری کی رفع المرتبت کتاب "الجامع الصحیح" میں دار السلام کے طبع شدہ نسخے کے مطابق سات ہزار دو سو تریسٹھ (7263) صحیح احادیث ہیں جو حدیث کا صحیح ترین مجموعہ ہے۔ ڈاکٹر صاحب کی کتاب "الجامع اکامل" کو امام بخاری کی کتاب کا تکملہ قرار دیا جائے تو بے جا نہ ہو گا۔ فاضل جو مصنف نے یہ کتاب فقہی ترتیب پر تحریر کی ہے۔ شعبہ ہائے زندگی کے تمام مسائل کا اس میں حل موجود ہے۔ کتاب کے آغاز میں "المدخل إلى الجامع الکامل" کے نام سے لائق مصنف کا مفصل مقدمہ ہے جس کے آغاز میں شیخ محترم کی بعض تالیفات کا تعارف، مثبت، اسانید اور اجازات شامل ہیں۔ بعد ازاں انھوں نے تدوین حدیث کا آغاز و ارتقاء مراحل و ادوار، نامور محدثین کرام اور ان کی کتابوں کا تعارف و مناجح، اصول حدیث کی اہم مباحث اور "الجامع اکامل" کی خصوصیات، اسباب و منہج کا عمدہ تذکرہ کیا ہے۔ یہ مقدمہ انتہائی وقیع اور نہایت اہم ہے جو ہر طالب علم حدیث کیلئے یکساں مفید ہے" (1)

مختلف جدید علماء کرام کے "الجامع اکامل" کے متعلق تاثرات:

ابن بشیر کے تاثرات:

"الجامع اکامل" 19 جلدوں پر مشتمل ہے۔ طبع دار ابن بشیر حسین خان والا ہتھار، قصور و مکتبہ بیت السلام لاہور، پاکستان۔ اللہ رب العزت کروڑوں رحمتیں نازل کرے ان لوگوں پر جن کا اوڑھنا بچھونا قرآن و حدیث ہے انہی خوش قسمت لوگوں میں سے ہمارے مدوح امت مسلمہ کے محسن الاستاذ المحقق الحدیث الدکتور عبداللہ الاعظمی المعروف بالضیاء ہیں۔ جنہوں نے 19 جلدوں پر مشتمل کتاب (الجامع اکامل) تالیف فرما کر کتب حدیث میں بے مثال اضافہ فرمادیا۔ یہ صرف کہنے کو حدیث پر ایک کتاب ہی نہیں بلکہ اسم باسْمیٰ ہے اور اشمل الکتب بعد کتاب اللہ الجامع الکامل کے درجہ کی حامل ہے۔ کتاب کے نام پر غور فرمائیں تو کتاب کا منہج معلوم ہو جاتا ہے۔ (الجامع) تمام

صحیح احادیث کو جمع کرنے والی ہے۔ ایسی کتاب تاریخ اسلام میں نہیں ملتی، منتشر صحیح احادیث ایک جگہ فقہی ترتیب سے صرف "الجامع الکامل" میں ملیں گی اس لحاظ سے یہ واقعاً الجامع ہے۔ (الکامل) حدیث کی تمام اقسام کو جمع کرنے میں کامل ہے خواہ وہ حدیث قولی ہو، فعلی یا تقریری اور وہ صحیح حدیث کسی بھی کتاب میں باسند صحیح ہو وہ آپ کو الجامع الکامل میں ملے گی۔ نیز اس لحاظ سے بھی کامل ہے کہ اس مبارک کتاب میں دین اسلام کے ہر مسئلہ کے متعلق قرآن و حدیث کے تمام دلائل جمع کر دیئے گئے ہیں۔ ان شاء اللہ۔

(فی الحدیث) صرف مرفوع احادیث کا انتخاب کیا گیا ہے۔ اقوال صحابہ و تابعین وغیرہ سے کلی اجتناب کیا گیا ہے۔ تمام دین قرآن و حدیث کی صورت میں ایک جگہ جمع کر دیا گیا ہے۔ والحمد للہ
(الصحیح) صرف صحیح احادیث کا انتخاب کیا گیا ہے۔ اتبعوا ما انزل الیکم میں ربکم (2) کی عملی تصویر یہ کتاب ہے۔

(الشامل) مصنف کا دعویٰ ہے کہ انہوں نے کسی صحیح حدیث کو چھوڑا نہیں، ہر ہر صحیح حدیث کو اس میں جمع کیا گیا ہے خواہ وہ کہاں بھی ہو۔ والحمد للہ (3)
عظیم محقق شیخ عزیز شمس (مکہ مکرمہ):

"الجامع الکامل" کے متعلق سوال کیا تو انہوں نے کہا کہ بہت مفید کتاب ہے۔ بہت مفید کتاب ہے۔ شیخ اعظمی صاحب نے تمام صحیح احادیث کو ایک جگہ جمع کر دیا ہے۔ یہ بہت بڑا کارنامہ ہے۔
محدث شیخ ارشاد الحق اثری حفظہ اللہ:

میں نے "الجامع الکامل" کے متعلق میں نے سوال کیا تو انہوں نے کہا کہ بہت اچھا کام ہے، بہت اچھا کام ہے بہت اچھا کام ہے۔ میں بھی اس سے فائدہ اٹھا رہا ہوں۔ نیز فرمانے لگے جب بھی مجھے کوئی حدیث دیکھنی ہوتی ہے تمام کتب کو دیکھنے کی بجائے "الجامع الکامل" کو دیکھتا ہوں مجھے مطلوبہ حدیث فوراً مل جاتی ہے۔
انجینئر شاکر صاحب نے کہا: ماشاء اللہ ابن بشیر بھائی یہ تو کمال کا کام ہو گیا ہے۔ الحمد للہ بہت بڑی بات ہے کہ تمام صحیح احادیث ایک ہی کتاب کی شکل میں مل جائیں.. اللہ نے چاہا تو عربی حضرات جلد ہی اس کو بھی سافٹ ویئر کی شکل میں پیش کر دیں گے اور پھر کبھی نہ کبھی اردو میں بھی ترجمہ ہو جائے گا تو ہمارا بھی بھلا ہو جائے گا۔

ڈاکٹر ذاکر نائیک:

اس کتاب پر اپنے ایک لیکچر میں بہت عمدہ تبصرہ کیا اس میں انہوں نے کہا: اس طرح کی کتاب چودہ سو سال میں نہیں لکھی گئی اور قرآن مجید کے بعد صحیح احادیث پر مشتمل کتاب "الجامع الکامل" ہے۔

یا سر اسعد (انڈیا):

ماشاء اللہ بہت عظیم کام ہوا ہے۔ اللہ تعالیٰ مصنف محترم کو اجر جزیل عطا فرمائے۔ آمین

مورخ اہل حدیث اسحاق بھٹی کی رائے:

یہ نہایت اہم کام ہے، جس کو ڈاکٹر اعظمی صاحب نے مرکز توجہ ٹھہرایا۔ احادیث کا وہ عدیم المثال مجموعہ جو پورے کا پورا صحیح احادیث پر مشتمل ہے۔ یہ بے حد محنت طلب کام ہے۔ جس کی تکمیل کا انہوں نے عزم کیا۔ بے شمار کتب حدیث موجود ہیں جن میں لاتعداد احادیث درج ہیں۔ ان کتابوں سے چھان بین کر کے صحیح احادیث جمع کرنا بہت مشکل کام ہے۔ لیکن ڈاکٹر صاحب موصوف کو اللہ تعالیٰ نے توفیق بخشی کہ شب و روز کی مسلسل جہد سے انہوں نے یہ خدمت سرانجام دی۔ 2001ء کے آس پاس انہوں نے اس کام کا آغاز کیا۔ میں نے 19 اگست 2013ء کو ڈاکٹر اعظمی صاحب سے مدینہ منورہ ٹیلی فون کر کے دریافت کیا کہ یہ کتاب اب کس منزل میں ہے تو انہوں نے فرمایا کہ کتاب مکمل ہو گئی ہے اور بائیس (فقہی ایڈیشن انیس) جلدوں پر مشتمل ہے۔ بیس جلدیں کمپوزنگ کے مرحلے سے گزر چکی ہیں۔ کتاب تقریباً پندرہ ہزار (حتمی ایڈیشن میں 14000 احادیث ہیں) صحیح احادیث احاطہ کیے ہوئے ہے۔ کتاب کی تکمیل پر میں نے ڈاکٹر اعظمی صاحب کو مبارکباد دی اور یہ درجہ غایت مسرت ہوئی کہ تنہا ایک شخص نے اتنا عظیم الشان کام کیا۔ حضرت امام بخاری نے سات ہزار دو سو پچھتر صحیح احادیث درج فرمائی ہیں۔ جنہیں ہم اصل اور بنیادی کتاب قرار دیتے ہیں۔ لیکن ڈاکٹر اعظمی صاحب کی کتاب "الجامع الکامل فی الحدیث الصحیح الشامل" کو اس کے مکملہ سے تعبیر کرنا چاہیے۔ اب اس خاک نشین کے خیال میں کہا جاسکتا ہے کہ مختلف کتب احادیث میں منقول تمام صحیح احادیث ایک ہی کتاب "الجامع الکامل فی الحدیث الصحیح الشامل" میں درج کر دی گئی ہیں اور بائیس جلدوں پر دار السلام نے پہلا ایڈیشن بارہ جلدوں میں شائع کیا اور اس کا حتمی ایڈیشن انیس جلدوں میں دار ابن بشیر پاکستان و مکتبہ بیت السلام لاہور نے طبع کیا ہے۔ پھیلی ہوئی یہ کتاب طباعت کی منزل سے گزر رہی ہے۔ (اب مطبوع ہے) اللہ تعالیٰ سے عاجزانہ دعا ہے کہ وہ ان احادیث کے جامع ڈاکٹر ضیاء الرحمن اعظمی (اب ابو احمد محمد عبد اللہ الاعظمی المعروف بالضیاء) کی اس منفرد نوعیت کی عظیم خدمت کو شرف قبولیت سے نوازے اور اسے دنیا اور آخرت میں اس کا بہترین اجر عطا فرمائے اور ان کیلئے یہ صدقہ جاریہ ثابت ہو۔ آمین

یارب العالمین۔

فضیلۃ الشیخ پروفیسر ابو حمزہ سعید مجتہبی سعیدی فاضل مدینہ یونیورسٹی کے تاثرات:

اس قسم سے تعلق رکھنے والی ایک کتاب (الجامع الکامل فی الحدیث الصحیح الشامل) بھی ہے۔ اس مختصر تحریر میں اس کتاب کا تعارف پیش کرنا مقصود ہے۔ مگر اس سے پہلے اس کتاب کے عالی قدر مؤلف اور ان کے ساتھ اپنے رابطے اور تعلق کا بیان کرنا مناسب معلوم ہوتا ہے۔ راقم پر اللہ تعالیٰ کا خصوصی فضل ہوا کہ پاکستان کے دینی مدارس میں تکمیل نصاب کے بعد عالم اسلام کی مشہور یونیورسٹی الجامعۃ الاسلامیہ میں داخلے کی سعادت نصیب ہوئی۔ تعلیم کیلئے راقم نے کلیتہ الحدیث الشریف والدراسات الاسلامیہ کا انتخاب کیا۔ اس کلیہ میں ہر مضمون کے انتہائی قابل اساتذہ تدریس فرماتے تھے۔ ہمارے قابل فخر اساتذہ میں ایک استاد فضیلۃ الشیخ ضیاء الرحمن الاعظمی بھی تھے۔ بنیادی طور پر ان کا تعلق ہندوستان سے تھا۔ اس لیے قدرتی طور پر ہمیں ان سے بہت زیادہ انس تھا۔ اللہ کے فضل سے وہ انتہائی لائق اور فائق شخصیت تھے۔ 1983 م، 1403ھ میں تکمیل نصاب کے بعد ہم وطن واپس آگئے۔ اس کے بعد شیخ محترم سے رابطہ نہ ہو سکا۔ بعد میں اطلاع ملی کہ اللہ تعالیٰ نے انھیں کلیتہ الحدیث کے عمید کی حیثیت سے بھی خدمت کا موقع عطا فرمایا اور اب وہ مسجد نبوی ﷺ میں بھی درس حدیث ارشاد فرماتے ہیں۔ اللہ کریم شیخ محترم کی زندگی میں برکت فرمائے اور ان سے دین کا مزید کام لے۔ آمین

ریٹائرمنٹ کے بعد آپ نے جو خود کو خدمت حدیث کے لیے وقف کیا ہوا ہے۔ آپ نے حدیث کا ایک شاندار اور عظیم موسوعہ، مجموعہ تیار دیا ہے۔ اس کا نام "الجامع الکامل فی الحدیث الصحیح الشامل" رکھا گیا ہے۔ اس میں آپ نے تمام کتب احادیث میں سے صحیح احادیث کو یکجا جمع کر دیا ہے۔ اس میں 67 کتب یعنی مرکزی و بنیادی عناوین، اور 5605 ذیلی ابواب و عناوین مقرر کیے گئے ہیں۔ یہ عالی قدر مجموعہ 19 جلدوں میں 14736 صفحات پر مشتمل ہے۔ اسے پاکستان میں دارالین بشیر نے مؤلف کی اجازت سے طبع کر لیا ہے۔ دعا ہے کہ اللہ کریم اس عظیم ذخیرہ حدیث کو مؤلف اور ناشر کیلئے ذخیرہ آخرت بنائے اور طالبین حدیث کو اس سے کما حقہ مستفید ہونے کی توفیق بخشنے۔ آمین

ایں دعا از من و از جملہ جہاں آمین باد

فضیلۃ الشیخ عبد الحلیم بسم اللہ (فاضل مدینہ یونیورسٹی):

پہلی طبع کے پیش نظر لکھتے ہیں:

تاریخ اسلام میں یہ وہ پہلی کتاب ہے جس میں رسول ﷺ کی تمام صحیح حدیثوں کو مختلف کتب احادیث جیسے مؤطات، مصنفات، مسانید، جوامع، صحاح، سنن، معاجم، مستخرجات، اجزاء اور امالی سے مؤلف نے جمع کیا ہے اور

ہر حدیث کی تخریج کے بعد اس کے صحیح اور حسن کا درجہ بھی بیان فرما دیا ہے اور قارئین کی سہولت کیلئے اسے فقہی ابواب پر مرتب فرمایا ہے۔ یہ کتاب سولہ ہزار (16000) صحیح حدیثوں پر مشتمل ہے، جس میں عقائد، احکام، عبادات، معاملات، غزوات، سیرۃ النبی، فضائل و مناقب، آداب، تفسیر القرآن، زہد و رقائق، ادعیہ و اذکار، رقیہ شرعیہ، طب نبوی، تعبیر رؤیا، لباس و زینت، فتن اور علامات قیامت نیز جنت و جہنم سے متعلق حدیثیں شامل ہیں۔

اسلامی شریعت کے دو ماخذ ہیں، ایک کتاب اللہ، اور دوسرا رسول اللہ کی سنت مبارکہ۔ مؤلف محترم سے سفر و حضر میں بار بار سوال کیا جاتا تھا کہ دوسرا ماخذ کہاں ہے اور اس سے استفادے کی کیا شکل ہے۔ لہذا مؤلف نے اس عظیم الشان کام کا بیڑا اٹھایا، اور اللہ تعالیٰ کی نصرت و تائید سے پندرہ سال کی طویل مدت میں شب و روز کی انتھک محنت و مشقت کے بعد یہ کام پایہ تکمیل کو پہنچا۔ مؤلف کے خیال کے مطابق طرح دوم میں 99 فیصد صحیح احادیث آجائیں گی۔ سو فیصد کہنا اس لیے درست نہ ہو گا کہ صد فیصد صحیح تو صرف اللہ کی کتاب ہی ہے۔

اس کتاب کی تالیف پر بہت سارے علماء، فضلاء اور اسکالر نے خوشی کا اظہار کیا اور اس بات کو شدت سے محسوس کیا کہ یہ ایک اہم ضرورت تھی، گو تاخیر سے سہی مگر پوری ہو گئی، اور بعض نے برجستہ اظہار خیال کیا کہ اب ان شاء اللہ اس کتاب کے بعد مسلمانوں کے بہت سارے اختلافات دور ہو جائیں گے۔

مؤلف محترم نے غیر عربی داں حلقوں کیلئے اس کی تلخیص پانچ جلدوں میں تیار کی ہے، جو آئندہ کسی وقت شائع ہوگی، لیکن فی الحال اس تلخیص کا اردو اور انگریزی میں ترجمہ ہو رہا ہے۔

فضیلۃ الشیخ حافظ خضر حیات فاضل مدینہ یونیورسٹی لکھتے ہیں:

"نبی کریم ﷺ کی حدیث مبارکہ کی خدمت افضل ترین عبادات و اعمال میں سے ایک ہے۔ شروع سے لے کر اب تک مختلف انداز سے مسلمان نبی کریم ﷺ کی سنت مبارکہ سے محبت و عقیدت کا اظہار کرتے رہے ہیں۔ عصر حاضر میں بھی یہ سلسلہ زور و شور سے جاری ہے، کسی بھی مصنف و مؤلف کی بہت بڑی خواہش ہوتی ہے کہ اس کا نام قرآن و حدیث کے خدمتگاروں میں آجائے۔ شیخ ضیاء الرحمن الاعظمی جنہوں نے ایک غیر مسلم خاندان میں آنکھ کھولی، اللہ تعالیٰ نے بعد میں نور اسلام سے منور کر کیا اور مزید یہ کہ شہر رسول ﷺ میں علم و تعلیم کیلئے چن لیا، عرصہ دراز تک عالم اسلام کی مایہ ناز یونیورسٹی جامعہ اسلامیہ میں استاذ حدیث کے طور پر مقرر رہے۔ بلکہ کلیتہاً الحدیث کے لیے بطور "عمید" یعنی ہیڈ اور ڈین کے طور پر بھی خدمات سرانجام دیں، جبکہ مسجد نبوی ﷺ میں درس حدیث کا سلسلہ تو آج بھی جاری و ساری ہے۔ اللہ تعالیٰ شیخ کے علم و فضل اور عمر میں برکت عطا فرمائے۔"

اللہ تعالیٰ نے اتنی عظمتوں سے نواز تو شیخ نے بھی دنیا سے منہ موڑ کر خدمت حدیث کو ہی شب و روز کی مصروفیت بنا لیا "الجامع الکامل" کے نام سے عظیم الشان حدیث انسائیکلو پیڈیا مرتب کیا۔ جس کا پہلا ایڈیشن ہاتھوں ہاتھ نکل گیا۔ حالانکہ پہلے ایڈیشن میں شیخ نے یہ صراحت کی ہوئی تھی کہ یہ اس کا ابتدائی نسخہ ہے۔ آئندہ ایڈیشن میں کئی ایک اصلاحات کی جائیں گی۔ عزم و ہمت جو اس ہو تو اللہ تعالیٰ راستے کھول ہی دیتا ہے۔ چند ہی سالوں میں اس کا دوسرا ایڈیشن بھی زیور طباعت سے آراستہ ہو چکا ہے۔ الحمد للہ (4)

کتاب کے اس نئے ایڈیشن میں خوبیاں:

1. مصنف نے انتھک محنت و کوشش کے بعد یہ دعویٰ کیا ہے کہ اس میں تمام صحیح احادیث کو جمع کر دیا گیا ہے
2. کتاب میں 67 کتب (مرکزی عناوین) 5605 ابواب (ذیلی عناوین) اور 16546 صحیح احادیث ہیں۔ انیس جلدوں پر مشتمل صفحات کی تعداد 14736 ہے۔ جبکہ پہلی طبع 12 جلدوں میں تھی جس سے اندازہ لگایا جاسکتا ہے کہ نئے ایڈیشن میں کس قدر اضافہ جات ہوں گے۔
3. ہر باب کے اخیر میں ضعیف روایات کی نشاندہی نیز ہر حدیث کی محدثانہ انداز میں تحقیق کی گئی ہے۔
4. اس ایڈیشن میں ترقیم موجود ہے اور مصنف کے مطابق یہ کتاب کا حتمی و قابل اعتماد ایڈیشن ہے۔
5. جاپانی کریم کاغذ اور مضبوط جلد کا اہتمام کیا گیا ہے۔

جبکہ اصحاب الخیر اس کار خیر میں شریک ہوں تو ناشر اسے اہل علم میں فری تقسیم کرنے کا جذبہ بھی رکھتے ہیں۔ ویسے کتاب سے محبت و عشق کی کہانی بھی عجب ہے، فری میں تقسیم کرنی ہو تو علم کے شائقین کے شمارے کے باہر، ہر بندہ ابن تیمیہ لیکن اگر کسی کتاب کو چھپوانے یا نشر کرنے کیلئے فنڈ کی ضرورت ہو، تو بات کر کے دیکھیں "ہو" کا عالم ہو گا گویا آپ نے ابو جہل کی بستی میں علم کی بات شروع کر دی ہے۔ اس زمانے میں بھی کچھ نہ کچھ لکھا جا رہا، اور چھپ رہا ہے، تو یہ غنیمت سمجھے۔

الجامع الکامل کے امتیازات:

1. احادیث کی جامع تخریج و تحقیق کی گئی جو حدیث بھی لائے ہیں محدثین کے اصولوں کی روشنی میں اس کی تخریج و تحقیق ضرور کی گئی ہے اور کوئی شاذ اصول استعمال نہیں کیا گیا اور ہر حدیث پر صحت کا حکم ضرور لگایا گیا ہے۔
2. جابجا فقہی مسائل، لغوی بحوث، مشکل الحدیث کا بہترین حل کتاب میں ملتا ہے۔

3. ہر مسئلے میں احادیث صحیحہ کے تحت وارد ہونے والی ضعیف احادیث کی بھی نشان دہی کر دی گئی، حقیقت میں یہ انداز بہار اور کمزور عالم دین کو شفا پہنچانا ہے۔ مخالف کی دلیل کا توڑ کرتا ہے اور غیر ثابت حدیث کی طرف رہنمائی کرتا ہے۔

4. یہ کتاب اس دور میں لکھی گئی جب لوگوں نے حدیث رسول ﷺ پر محنت کرنا چھوڑ دی تھی۔ عامی تو عامی پوری زندگی پڑھنے پڑھانے والے بھی حدیث کی چند ایک محدود کتب کے مطالعہ سے تجاوز نہیں کرتے ہیں۔ اگر کوئی استاذ محترم حدیث پڑھا رہے ہیں احادیث پر وسعت نظر، تمام کتب حدیث کا دقیق نظر سے مطالعہ، حدیث کے تمام منتشر الفاظ پر نظر اور فنون حدیث پر کڑی نظر خال خال ملتی ہے۔

5. "الجامع الکامل" حدیث کے اساتذہ کیلئے ریڑھ کی ہڈی کی مثل ہے۔ جو ابواب کسی حدیث کی کتاب کے پڑھائے جارہے ہوں تو وہی ابواب "الجامع الکامل" سے بھی مطالعہ کیے جائیں تو گویا استاد صاحب نے صرف نصائی کتاب کا ہی مطالعہ نہیں کیا بلکہ اس نے اسی مسئلہ کے متعلق تمام صحیح احادیث کا مطالعہ کر لیا ہے۔ خواہ وہ صحیح بخاری، مسلم میں ہوں، یا کتب سنن میں یا مسانید میں یا معاجم میں یا اجزاء میں یا مصنفات یا غریب الحدیث میں یا کتب رجال یا دیگر کتب میں ہوں۔ والحمد للہ۔

6. یہ کتاب فن حدیث میں ماہر رجال جنم دے گی اور موجودہ دور میں علمائے کرام میں جو علم حدیث میں کمی نظر آرہی ہے اس کو پورا کرے گی۔ ان شاء اللہ (5)

اللہ رب العزت اس کے جامع کی حفاظت فرمائے ان کی زندگی اور مال میں برکت فرمائے اور ان کی اس کتاب کو ان کیلئے ذریعہ نجات بنائے اور ان کی حدیث پر اس عظیم ترین خدمت کے بدلے روز قیامت حدیث کے خادموں میں ان کا شمار فرما کر جنت الفردوس میں نبی کریم ﷺ کا ساتھ نصیب فرمائے۔ آمین

طبع ثانیہ کے امتیازات:

1. احادیث کی ترقیم اور مشکل عبارات کے اعراب کا اہتمام۔

2. فقہی ابواب کی مناسبت سے بعض ابواب میں تقدیم و تاخیر کا عمل۔

3. بعض موضوعات میں فقہ الحدیث کا اضافہ۔

4. مقدمہ میں بعض جدید حدیثی مباحث کا اضافہ۔

5. بعض احادیث جن پر پہلے ضعف کا حکم لگایا تھا اس سے رجوع۔
6. بعض احادیث جنہیں صحیح قرار دیا تھا ان کی علت قادحہ پر وقوف۔
7. "الجامع الکامل" میں مزید صحیح احادیث کا اضافہ۔
8. طبع ثانی مصنف کے ہاں معتبر نسخہ ہے۔ (6)
- "الجامع الکامل" حدیث رسول ﷺ کا جامع اور صحیح ترین مجموعہ ہے۔ محترم ڈاکٹر صاحب کی یہ عمدہ کاوش ہے۔ جس پر وہ خراج تحسین کے مستحق ہیں۔ ہم اس مبارک عمل کی تکمیل پر انہیں ہدیہ تبریک پیش کرتے ہیں۔

حواله جات

1. محدث مدینه، ص: 42-
2. القرآن، سورة الاعراف، آیت نمبر 3-
3. محدث مدینه، ص: 70-
4. ایضاً، ص: 69 تا 77-
5. ایضاً، ص: 71-
6. ایضاً، ص: 89-